

ሰንበት ዘስብከት

ታኅሣሥ 13 2017 ዓ.ም. (12/22/2024)

መዝሙር: ወልደ መድኅን ንሰብክ... ቅድሚ ዓለም ዝነበረን ዘሎን መድኅን ንሰብክ፤
አኽሊል ናይ ሰማዕታት ሰያሚ ካህናት ተስፋ ናይ መነኮሳት፤ ወልድ መድኅን ንሰብክ፤
ንመድኃኒ ወዱ።

ንባባት: ሮሜ 13:11-14፤ 1ዮሐ 2:14-ፍ ግ.ሐ.3:17-ፍ፤ ማቴ 24:37-44።

ምስባክ: ፈኑ እዴከ እምኦርያም፤ ወአድኅነኒ ወባልሓኒ እማይ ብዙኅ፤ ወእምእደሆሙ
ለደቂቀ ነኪር።” ኢድካ ካብ ላዕሊ ስደድ ካብ ዓሚቕ ማያት አውጽአኒ፤ ካብ ኢድ ወዲ
ንና አናግፈኒ መዝ. 144:7።

ካብ 7 ታሕሣሥ ክሳብ 27 ታሕሣሥ ዘሎ ዘመነ ስብከት ወይ ምጽአት ይብሃል። ሰለስተ ሰናብቲ ዝሓዘ
እዩ፤ ዘስብከት፤ ዘብርሃን፤ ዘኖላዊ ይብሃል። ሓሓደ ጊዜ ከአ 4ይ ዘመርዓዊ ይውሰኹ። ዘስብከት ዘብሎ
ነብያት ጎይታና ብሥጋ ምውላዱ አስፊሖም ብትንቢት ብትምህርቲ ስለ ዘስተምሃሩን ዝሰበኹን
ቤተክርስቲያን ነዚ እናሓሰበት ሰብ ንምድኃን ናብ ምድሪ ንዝመጸ አምላኽ እትሰብከሉ እዋን ስለ ዝኾነ
እዩ።

እዚ እዋን ፍሉይ እዩ ምኽንያቱ ንምጽአት ክርስቶስ ዘሰናድወና ስለ ዝኾነ ኩልና እንአምን
ብንቕሓት ንዳግማይ ምጽአቱን አብ ግላዊ ሕይወትና ዝግባእ ምቕርራብ ገርና ክንጉዓዝ ዝሕግዘና
ቅዱስ ጊዜ እዩ። አብዚ ጊዜ ምጽአት ካብ ቅዱስ መጽሓፍ እነንብቦ ኩሉ ብግቡእ ክንሰናዶ
ክሕግዘና ምእንቲ እዩ። አብ ዝኾነ እዋን ጎይታና ክመጽእ እንከሎ ናቱ ኮና ልብሲ መርዓ ለቢስና
ክንጽበዮ እዋ አብ ናይ ሓጎስ ቦትኡ ምስኡ ክንኣቱ። ስብከት ክንብል እንከሎና ኩሉ ግብርና
አካይዳና ሰባት አብ ሕይወትና ዝርእይዎ ከምኡ ብቃልና እንሰብኮ ነቲ እንአምና ዝምስክር
ክኸውን እንከሎ እዩ ዘስምዕ። አብ ጊዜ ካልአይ ውግእ ዓለም ሓደ አመሪካዊ አብ ጃፓን
ተማሪኹ አብ ቤት ማእሰርቲ ነሩ፤ አብኡ ምስኡ ሓደ ጃፓናዊ ንአመሪካውያን ሰሊኻ ተባሂሉ
ምስኡ ተአሲሩ ነሩ፤ ነቲ ወዲ ሃገር ጃፓናዊ ከዳዕ ተለፋለፍ እናበሉ በብእዋኑ ብሕሱም
ይሃርምዎ ይቕጥቅጥዎ ነሮም ድሓር አብቲ ቤት ማእሰርቲ ይድርብይዎ እቲ አመሪካዊ ብኹሉ
ይሕግዞ ነሩ ቍስሉ ይደርዘሉ አጀኻ ይብሎ ካብ ምግቡ ይህቦ ኩሉ ዝክአሎ ይገብረሉ ነሩ፤ ሓደ
መዓልቲ እቲ ጃፓናዊ ክመውት ምዃኑ ተነገሩ እዋ እቲ አመሪካዊ ሎሚ ክትመውት ኢኻ ሓንቲ
ነገር ክብለካ አፍቅደለይ ኢልዎ አብ ኢየሱስ እመን ዘለዓለማዊ ሕይወት ክትረክብ ኢልዎ፤ እቲ
ጃፓናዊ ኢየሱስ ከማኻ እንተ ኾይኑ ሓንቲ ዘጸቢ የብለይን ኢሉ አሚኑ መይቱ ይብሃል። እዚ
አመሪካዊ እሱር ብግብሩ ብቃሉ ብኹሉ ኩነታቱ ነቲ እሱር ብጻዩ ኢየሱስ መን ምዃኑ አርእዩዎ።
እዚ ዓይነት ስብከት እዩ ሎሚ ዘድልየና ዘሎ። ንርእስና አሚና ንኻልኣት ብግብርና ክንሰብኮም።

ናይ አመሪካ ፕረስደንትን John F. Kennedy ብዛዕባ ሓደ ታሪኽ ብዘይመጠን ይግረም ከም
ዝነበረ ይንገር። ብ1960 አብ ውድድር ናይ ፕረስደንትነት ክወዳደር እንከሎ ኩሉ ጊዜ አብ
ዘረብኡ አብ ምውዳእ ይደግሞ ነሩ። እቲ ታሪኽ ብዛዕባ ኮለነል ዳቨንፖርት ዝተባህለ ብ1789
ናይ ከነትከት ባይቶ ወከልቲ ህዝቢ አፈ ጉባኤ ዝነበረ እዩ። ሓደ እዋን እቲ ባይቶ አብ ጉባኤ
እንከሎ ምድረ ሰማይ ጸልሚቱ ብርቱዕ ከቢድ ጸሊም ደበና ነሩ፤ ገለ አባላት ባይቶ ብመስኮት
እንተ ጠመቱ ምድረ ሰማይ ጸልሚቱ ርእዮም ፍርሕን ስንባደን አትይዎም፤ እዚ ምልክተ
መወዳእታ ዓለም ከምዝኾነ ዘመልክት እዩ ክብሉ ጀሚሮም። እዚ አብ መንጎ ኩሎም ክዝርጋሕ
ጀሚሩ ስለዚ ብዙሓት አኽባ ክዕጹ እዋ ክኸዱ ሓቲቶም። እንተ ኾነ ዳቨንፖርት ካብ መንበሩ

ተንሲኡ “ክቡራት አባላት ባይቶ መወዳእታ ፍርዲ ወይ ቀሪባ አላ ወይ ከአ አይቀረበትን አላ፤ ዘይቀረበት እንተ ኾነት ዘኸይድ የብላንን፤ ቀሪባ እንተላ ኸአ ግቡአይ ክገብር እንከሎኹ እንተ ጸናሕኩ ይሕሸኒ ስለዚ መብራህቲ ነምጽእ እሞ ጉባኤና ንቐጽሊ ኢልዎም” ሽምዓ መጺኡ ጉባኤኦም ቀጺሎም ይብሃል።

ኩሉ ጊዜ ቁርብ ምዃን፡

ናይ ሎሚ ወንጌል ብዛዕባ መወዳእታ ዓለምን ከመይ ገርና ተቐሪብና ክንጸንሕ ከምዝግብአና ይነግረና። ኣብ ዓለም ሎሚ ሰባት ብዛዕባ ዳግማይ ምጽአት ጎይታን፤ መወዳእታ ዓለም ክዛረቡ ከለዉ ክልተ ዓበይቲ ጌጋታት ይገቡሩ።

1. ብፍርሓትን ምንቅጥቃጥን ክንሰናዶ ከምዘሎና ዝብል፤ ቀዳሞት ክርስትያን ምጽአት ክርስቶስ ኣብ እዋናም ዝመጽእ መሲልዎም ካብ ዝኾነ ስራሕ ደው ኢሎም ይጽቡዩ ነሮም ቅዱስ ጳውሎስ ነዚ ከምኡ ከምዘይኮነ ንመዓልቲ ጎይታ ዝፈልግ ከምዘየሎ ነገርዎም፤ ኣብዚ እዋን እውን ብዙሓት ንዝተፈላለየ ምልክታት ርእዮም ምጽአት ዓለም ከምዝመጸ ገሮም ዝነግሩ ኣለዉ።
2. ንኹሉ ከምዘየሎ ሓሲብካ ሓንቲ ከምዘይመጽእ ኣሚንካ ሱቕ ኢልካ ምንባር ብኻልእ ኣዘራርባ መወዳእታ ዓለም ዝብሃል የለን ከም ምባል። ንብላዕ ንስተ ዝመጽእ ነገር የለን ሰብ ምስ ሞተ ድሕሪኡ ሓንቲ የለን ኢሎም ዝአምኑ። ነዚ ብዝርኢ ወንጌል እንታይ ይነግረና ከመይ ኢልና ክንሰናዶኹ ይሕብረና?

ነዚ ከብርሃልና ወንጌል ክልተ ምልክታት ይነግረና “ጎይታኹም በየነይቲ ስዓት ከምዝመጽእ ኣይትፈልጡን ኢኹም” (ማቴ 24:42)። ሓደ ብዛዕባ እቶም ብዘበን ኖኅ ዝነበሩ ሰባት ዝገጠዎም ይነግር፤ ይበልዑ ይሰትዩ የውስቡ ይዋሰቡ ነሮም እንተ ኾነ ብዘይተሓሰበ ማይ ኣይኒ መጺኡ ኣጥፊኒዎም፤ መወዳእታ ከአ ከምኡ እዩ ክኸውን፤ ካልኣይ ንእኡ ዝመሳሰል ብዛዕባ ሓደ ሰራቕ ብለይቲ ከይተፈልጠ ዝመጽእ ይነግር። ኣብ ክልቲኡ ዝነግረና ዳግማይ ምጽአት ጎይታን መወዳእታ ዓለምን ብሃንደበት ብዘይትሓሰበ ከምዝመጽእ ይነግረና። ከይተአወጀ ክመጽእ እዩ ነታ ከይተጸበየቶ ዝጸንሓት ዓለም ክገርማ እዩ፤ ነቶም ከይሓሰብናዮ ጊዜ ከይሃብናዮ እንጸንሕ ከሰንብደና እዩ። ከምቲ ንፍዑ ሰብ ንገዝኡ እናሓለወ ዝጸንሕ ኩሉ ጊዜ ስንድቆትን ንቐጽታን ኮና ክንጸንሕ ኣሎና።

ንሓደ ከምዝኸውን እትፈልጦ ግን ምኣስ ከምዝኸውን ርግጽነቱ ዘይብልካ እቲ ሓደ ኣማራጺ ክኸውን ዝግብኦ ኩሉ ጊዜ ተሰናዲኻ ምጽናሕ እዩ። ንሕና መዓልቲ ሞትና ከምኡ ዳግማይ ምጽአት ክርስቶስ ምኣስ ከምዝኸውን ኣይንፈልጥን ኢና ስለዚ እታ ሓንቲ ዘላትና ንጎይታ ኣብ ዝኾነ እዋን ክመጽአና እንከሎ ተሰናዲና ክንጸንሖ።

ስንድቆትን ንቐጽታትን ክንብል እንከሎና እንታይ ማለት እዩ? ኣብ ከባቢና ከድና ብዛዕባ ዝንበዩን ብዙሓት ዝብልዎን ክንሰምዕ እሞ ብኣኡ ተመሪሕና ክንከይድ ማለት ኣይኮነን። ከምቲ ኮለንል ዳቨንፓርት ዝበሎ ጽኑዓትን እሙናትን ኣብ ኩሉ ግቡእና ሓላፍነት ዝለበሱ ደቂ ዓለምን ኣምላኽን ኮና ክንጸንሕ ይግባእ። ቅ. ጳውሎስ ብዛዕባዚ ክዛረብ እንከሎ፡ “እምብኣር ንንቃሕ፤ ንገዛ ርእስና እውን ንግእታእ ደኣ እምበር፤ ከምቶም ካልኣት ደቀስቲ ኣይንኹን፤ ከመይ እቶም ዝድቅሱስ ብለይቲ እዮም ዝድቅሱ፤ እቶም ዝሰኽሩ እውን ብለይቲ እዮም ዝሰኽሩ። ንሕና ግና ደቂ መዓልቲ ስለ ዝኾና እምነትን ፍቕርን ከም ድርዒ ለቢስና፤ ናይ ድኅነት ተስፋ ኸአ ከም ቁራዕ ርእሲ ደፊእና ገዛእ ርእስና ብምግታእ ንንበር” (1ተሰ 5:6-8) ይብል።

ቀዳሞት ክርስትያን ምድቃስ ከም ኣምሳል ናይ ሓደ ኣብ ኃጢአት ዝነብር ገሮም እዮም ዝወስድዎ ነሮም። ኩሉ ጊዜ ብርቡራት ኣብ ከባቢኻ እንታ ከምዘሎ ርኢኻ ምኽኣል። ከይትዝንግዕ ኣስተውዒልካ ምንባር የድሊ ዝብል እዩ ድለቶም። ኣብ ሕይወት ካብቲ ሓቀኛ መገዲ ወጺእና

ጎል መገዲ ክንክተል ዝስሕበና መሊኡ እዩ፤ ገለ እዋን ብባዕላትና እነምጽኦ ገለ እዋን ከኣ ብኻልኦት ዝመጸና ዘጋገ ብዙሕ እዩ፤ ስለዚ ከይንወድቕ ከይንዝንግዕ ተጊህና ክነብር ኣለና።

ነቕሕካ ምንባር ማለት እምብኣር ብእምነት ንኣምላኽ እናኣገልገልካ ምንባር ንትእዛዙ እናሓሎና ኣብ ጸግኡ ክነብር ማለት እዩ። ነዚ ሎሚ ዘንበብናዮ ወንጌል ቀጺልና እንተ ኣንበብና ብዛዕባ ሓደ እሙንን ዘይእሙን ኣገልጋሊ ኣብ ምጽኣት ጎይትኦም ይዛረብ። ኣብ ሕይወትና ሓቂ ሰላም ፍቕሪ ከም ድርዲ ለቢስና ክነብር እዩ እቲ ዝድለ ዘሎ። እሙናት ኮና ንመዓልቲ ጎይታ ክንጽበ እምበር ዘንጊዕና ኣብ ኃጢአት እንከሎና መዓልቲ ጎይታ ከይመጸና ክንሓስብ ኣለና። ሓወይ ሓፍተይ ከመሎ ሕይወትካ/ኪ ምቕርራብ ንመዓልቲ ጎይታ ከመሎ ክንብሃሃል ግቡእና እዩ። እቲ ጎይትኡ ብዘይተሓሰበ መጺኡ ብእምነት ከገልግሎ እንከሎ ዝጸንሕ እሙን ኣገልጋሊ ዕዉት እዩ ጎይትኡ ኸኣ ኣብ ዝለዓለ ደረጃ ከምዘብጽሖ ንሕና እውን ነቲ ብዘይተሓሰበ ዝመጸና መዓልቲ ጎይታ ተሰናዲና ክንጸንሕ ይግብኣና። ኣብ መዓልታዊ ሕይወትና ብምሉእ እምነት ትእዛዙ እናፈጸምና እንከሎና ሕይወትና ክነብር እሞ ኣብ ዝኾነ እዋን መዓልቲ ኣኺላ ክንጽዋዕ እንከሎና “እጽብየካ ነረ ጎይታይ ሕይወተይ ከምቲ እትደልዮ እመርሕ ነረ ኢልና” ክንጽበዮ ይግብኣና።

ስለምንታይ እዩ ንመዓልቲ ምጽኣት ጎይታ ንምፍላጥ ዕለታትን ዓመታትን ምፍላጥ ጥቕሚ ዘይብሉ? ምኽንያቱ እታ ዓባይ መዓልቲ ኣምላኽ ኣብ ዝኾነ ዕለት ክትመጽኣና ትክእል እያ። ዝሞትናላ ዕለት ኢና ኣብ ቅድሚ መንበር ኣምላኽ እንቁውም። እዚ ካብ ኮነ እንታይ እዩ ብዛዕባ መዓልቲ ጎይታ ክፈልጥ ሃዘው ዘብለኒ ሎሚ ወይ ጽባሕ ከምዝወስደኒ ዝፈልጥ ካብዘይ ኮንኩ? ነፍስወከፍና ሓንቲ መዓልቲ ኣብ ቅድሚ ፍርዲ ኣምላኽ እንቐመላ ኣላትና፤ ከምኡ ኣብ መወዳእታ ዓለም ናይ ኩልና ፍርዲ ኣለና። መዓልት ኣምላኽ ከምቲ ምዓልቲ ሞትና ቀረባ ዝኾነ ቐረባ እያ፤ ኣብ ዝኾነ እዋን ክትከውን ይክኣል እዩ።

ሎሚ ኣብዚ ሰንበት ዘሰብኩት ኢልና ሰሚናዮ ዘሎና እምብኣር ክልተ ነገር ክንገብር ይግብኣና:

- **ንርእሳና ክንሰብክ:** ኣፍልጦ እምነትና፤ መንፈሳዊ ሕይወትና፤ ሒዝናዮ ዘሎና ሕይወት፤ ምስ ሓውና ሓፍትና ዘሎና ርክብ፤ ተሳትፎና ኣብ ሰብከት ወንጌል. . . እዝን ካልእ ርኢና ክንክእል እሞ ሃለዋትና ክንፈልጥ። እዚ ከም ሰብከት ክንርእዮ ንኸእል። ኣብ ምሕዳስን ምንሳሕን ክንቀርብ ምእንቲ።
- **ንኻልኦት ክንሰብኻ።** እዋኑ እዋን ቅድስና እዋን ንስሓ እዩ፤ ኩሉ ብርሃን ክርስቶስ ዝተቐበለ ተሓዲሱ ንመዓልቲ ጎይታ ክጽበ ናይ ነፍስወከፍና ሓገዝ የድሊ። ጸልማት ልቦም ደፊንዎም ንፍቕሪ ክርስቶስን ኣሕዋትን ክርእዩ ዝኸበደም ብርሃን ክርስቶስ ክርእዩ እንሕግዞም ንሕና ኢና። መልእኽቲ ክርስቶስ ብፍላይ ነዚ እንቀራረበሉ ዘሎና ብዓለ ልደት ናይ ነፍሲ ወከፍና ተሳትፎ ክሕወሶ እንከሎ ጸጋ እዩ ዝዓዘ።

ንትህኪት ንሓማታ ንጽልኢ ንቅርሕንቲ ኣብ ጎኒ ኣጸጊዕና መገዲ ኣምላኽ ንሓዝ። ንመዓልቲ ጎይታ ነቕሕና እምነት ዝመልኦ ፍቕሪ ዝበዝሖ ሕይወት ለቢስና ክንጽበዮ ከሎና በየናይ ስዓት ምምጽኡ ብዘየገድስ ክንዕወት ኢና። መብራህትና ወሊዕና ክንጽበዮ ከሎና ካብኡ ዝዓቢ ጸጋ የለን እሞ፤ ሕይወትና ቀይርና ብኃጢአትና ተነሲሕና ደቂ ቤት ኣምላኽ ኮና ንረኽብ። ኣምላኽ ከኣ ነዚ የብቅዓና።

ኣባ ንጉሠ ፍሥሓ